

प्रादेशिक समाचार
आकाशवाणी जयपुर-अजमेर से

प्रधानमंत्री नरेंद्र मोदी ने आज बेंगलुरु में भारत ऊर्जा सप्ताह-2023 का उद्घाटन किया। इस अवसर पर श्री मोदी ने इंडियन ऑयल इंडोर सौर कुकिंग प्रणाली के ट्वीन-कुकटॉप मॉडल का लोकार्पण किया। साथ ही इंडियन ऑयल की अनबॉटल्ड पहल के तहत वर्दी को भी लॉन्च किया। कार्यक्रम में प्रधानमंत्री ने अपने उद्बोधन में कहा कि भारत 2030 तक अपने एनर्जी मिक्स में प्राकृतिक गैस के उपभोग को बढ़ाने के लिये मिशन मोड पर काम कर रहा है। श्री मोदी ने कहा कि 21वीं सदी के विश्व का भविष्य तय करने में एनर्जी सेक्टर की बहुत बड़ी भूमिका है। ऊर्जा के नये रिसॉर्स को डवलप करने के लिये भारत दुनिया में मजबूत केन्द्र के तौर पर उभरा है। श्री मोदी ने कहा कि भारत विश्व में ग्रीन हाइड्रोजन को लेकर भी नेतृत्व कर रहा है।

भारत ऊर्जा सप्ताह का आयोजन ऊर्जा अंतरण क्षेत्र की चुनौतियों और अवसरों पर चर्चा के लिए पारंपरिक और गैर-पारंपरिक ऊर्जा उद्योग, सरकारों और शिक्षा विदों को एक मंच पर लाया है। इसमें दुनियाभर के 30 से अधिक मंत्री शामिल हो रहे हैं। 30 हजार से अधिक प्रतिनिधि, एक हजार प्रदर्शक और पांच सौ वक्ता इसमें भाग ले रहे हैं।

भारत के मुख्य न्यायाधीश न्यायमूर्ति जी. वाई. चंद्रचूड़ ने आज पांच न्यायाधीशों को सर्वोच्च न्यायालय के न्यायाधीश के रूप में पद की शपथ दिलाई। शपथ लेने वाले न्यायाधीशों में राजस्थान उच्च न्यायालय के मुख्य न्यायाधीश न्यायमूर्ति पंकज मिथल, पटना उच्च न्यायालय के मुख्य न्यायाधीश संजय करोल और मणिपुर उच्च न्यायालय के मुख्य न्यायाधीश पीवी संजय कुमार शामिल थे। वहीं पटना उच्च न्यायालय में न्यायाधीश, अहसानुद्दीन अमानुल्लाह और इलाहाबाद उच्च न्यायालय में न्यायाधीश, मनोज मिश्रा को भी पद की शपथ दिलाई गई।

सूचना एवं प्रसारण मंत्रालय के केन्द्रीय संचार ब्यूरो, जयपुर की ओर से अम्बाबाड़ी के आदर्श विद्या मन्दिर में आज से अमृत यात्रा इंडिया एट ट्वंटी फॉर्टी सेवन मल्टीमीडिया प्रदर्शनी का आयोजन किया जा रहा है। पांच दिन की इस प्रदर्शनी में केंद्र और राज्य सरकार की विभिन्न लोक-कल्याणकारी योजनाओं की जानकारी दी जाएगी। इसमें अत्याधुनिक तकनीकों का इस्तेमाल किया जा रहा है।

सीकर का खाटू श्याम जी का मंदिर आज से दर्शनों के लिये फिर से खुल जायेगा। कई दिनों तक चले विकास कार्यों के बाद आज शाम को खाटू श्याम मंदिर के पट खुलेंगे। 13 नवंबर को मंदिर आम श्रद्धालुओं के लिए बंद कर दिया गया था। विकास कार्यों के बाद अब ज्यादा संख्या में श्रद्धालू बाबा श्याम के दर्शन कर सकेंगे। जिला कलेक्टर डॉ. अमित यादव ने बताया कि 22 फरवरी से फाल्गुन मेला शुरू होगा। इसके लिये तैयारियां जोरों पर हैं।

अजमेर के हाई सिक्वोरिटी जेल परिसर में 219 नए सीसीटीवी कैमरे लगाने का काम शुरू हो गया है। अब तक जेल में 48 कैमरे ही लगे हुए थे। जेल अधीक्षक पारस जांगिड़ ने बताया कि इन कैमरों में नाइट विजन कैमरे भी शामिल हैं, ताकि रात में भी पुख्ता निगरानी हो सके। गौरतलब है कि सीकर में कुख्यात अपराधी राजू टेहठ की हत्या की साजिश इस जेल में रचे जाने और इसमें दो जेल प्रहरियों के शामिल होने की पुष्टि होने के बाद कैमरों की संख्या बढ़ाने का फैसला किया गया है।

आकाशवाणी पर प्रधानमंत्री नरेंद्र मोदी के कार्यक्रम मन की बात की सौवीं कड़ी के लिए माई जीओवी पर एक जिंगल प्रतियोगिता का आयोजन किया जा रहा है। प्रतियोगिता में भाग लेने के इच्छुक प्रतिभागियों को 25 से 30 सैकेंड का एक जिंगल और आलेख देना होगा जो समझने में सरल हो और जन समुदाय से

एकदम जुड़ जाये। सर्वश्रेष्ठ प्रविष्टि को ग्यारह हजार रुपये नकद पुरस्कार दिया जायेगा। प्रतिभागी 28 फरवरी तक अपनी प्रविष्टियां दे सकते हैं।

.....
दिल्ली के बीकानेर हाउस में कल मुख्य सचिव उषा शर्मा ने स्कल्पचर पार्क का उद्घाटन किया। इस अवसर पर मुख्य सचिव ने कहा कि यह स्कल्पचर पार्क राजस्थानी कला, संस्कृति और विरासत को राष्ट्रीय और अंतरराष्ट्रीय ख्याति से जोड़ेगा।
.....